

भाग २

श्री ५ को सरकार
कानून, न्याय तथा संसदीय व्यवस्था मन्त्रालय

श्री ५ महाराजाधिराज ज्ञानेन्द्र वीर विक्रम शाहदेवबाट जारी
गरिवक्सेको तल लेखिए बमोजिमको अध्यादेश सर्वसाधारणको जानकारीको
लागि प्रकाशन गरिएको छ ।

२०६२ सालको अध्यादेश नं. ३

स्वस्तिश्री गिरिराजचक्रूडामणि नरनारायणेत्यादि विविध विरुदावली
विराजमान मानोन्नत वीरेन्द्रमाला महेन्द्रमाला परम नेपालप्रतापभास्कर ओजस्विराजन्य
परम गौरवमय तेजस्वी त्रिभुवनप्रजातन्त्रश्रीपद परम उज्ज्वल कीर्तिमय नेपालश्रीपद
परम प्रोज्ज्वल नेपालतारा परम पवित्र ॐरामपट्ट परम महागौरवमय सुप्रदीप्त
वीरेन्द्रप्रजातन्त्रभास्कर परम ज्योतिर्मय सुविख्यात विशक्तिपट्ट परम सुप्रसिद्ध प्रवल
गोरखादक्षिणबाहु परमाधिपति अतिरथी परम सेनाधिपति श्री श्री श्री
श्रीमन्महाराजाधिराज ज्ञानेन्द्र वीर विक्रम शाहदेव देवानाम् सदा समरविजयिनाम् ।

खानेपानी महसुल निर्धारण आयोगका सम्बन्धमा व्यवस्था गर्न बनेको अध्यादेश

प्रस्तावना: खानेपानी तथा सरसफाई सेवाको महसुल निर्धारण गरी मनासिव मूल्यमा
उपभोक्तालाई गुणस्तरीय र भरपर्दो खानेपानी तथा सरसफाई सेवा उपलब्ध गराई
उपभोक्ताको हित संरक्षण गर्न खानेपानी महसुल निर्धारण आयोगको तत्काल स्थापना
गर्ने सम्बन्धमा कानूनी व्यवस्था गर्न वाच्छनीय भएको र हाल संसदको अधिवेशन
नभएकोले,

(२६)

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

श्री ५ महाराजाधिराज ज्ञानेन्द्र वीर विक्रम शाहदेवबाट नेपाल अधिराज्यको संविधान, २०४७ को धारा ७२ अनुसार यो अध्यादेश जारी गरिबक्सेको छ ।

परिच्छेद-१

प्रारम्भिक

१. संक्षिप्त नाम र प्रारम्भः (१) यस अध्यादेशको नाम “खानेपानी महसुल निर्धारण आयोग अध्यादेश, २०६२” रहेको छ ।
 (२) यो अध्यादेश तुरुन्त प्रारम्भ हुनेछ ।
२. परिभाषा: विषय वा प्रसङ्गले अर्को अर्थ नलागेमा यस अध्यादेशमा,-
 (क) “अध्यक्ष” भन्नाले आयोगको अध्यक्ष सम्फनु पर्दछ ।
 (ख) “आयोग” भन्नाले दफा ३ बमोजिम गठन भएको खानेपानी महसुल निर्धारण आयोग सम्फनु पर्दछ ।
 (ग) “खानेपानी सेवा” भन्नाले प्राकृतिक पानीलाई प्रशोधन तथा शुद्धिकरण गरी उपभोक्तालाई उपलब्ध गराउने काम सम्फनु पर्दछ ।
 (घ) “प्राकृतिक पानी” भन्नाले सनातनदेखि अवस्थित ढुङ्गेधारा, कुवा, नदी, खोला, इनार, पोखरी, ताल वा सतही प्राकृतिक स्रोतबाट निःसृत भएको वा भूमिगत स्रोतबाट निकालिएको पानी सम्फनु पर्दछ ।
 (ड) “महसुल” भन्नाले सेवा प्रदायकले सेवा प्रदान गरे बापत उपभोक्ताबाट लिन पाउने महसुल सम्फनु पर्दछ ।
 (च) “सदस्य” भन्नाले आयोगको सदस्य सम्फनु पर्दछ र सो शब्दले आयोगको अध्यक्ष समेतलाई जनाउँछ ।
 (छ) “सरसफाई सेवा” भन्नाले मानव मलमूत्रमा वा घरेलु, व्यापारिक वा औद्योगिक उपयोग पश्चात् निष्काशन भएको फोहर पानी तथा त्यस्तो पानीमा मिश्रित सबै किसिमका फोहर पदार्थलाई नष्ट गर्ने, निष्काशन गर्ने, प्रशोधन गर्ने वा शुद्धिकरण गर्ने काम सम्फनु पर्दछ ।
 (ज) “सेवा” भन्नाले खानेपानी वा सरसफाई सेवा सम्फनु पर्दछ ।
 (झ) “सेवा प्रणाली” भन्नाले खानेपानी वा सरसफाई सेवा प्रदान गर्ने उद्देश्यले निर्माण वा जडान गरिएको पाइप, जलाशय, खानेपानी

(२७)

प्रशोधन वा शुद्धिकरण गर्ने प्लाण्ट वा फोहर पानी वा ढल मिसिएको पानी प्रशोधन वा शुद्धिकरण गर्ने प्लाण्ट वा त्यस्तै किसिमका अन्य उपकरण वा संरचना सम्झनु पर्छ ।

- (ज) "सेवा प्रदायक" भन्नाले महसुल लिई सेवा उपलब्ध गराउने कुनै व्यक्ति, उपभोक्ता समूह वा संगठित संस्था सम्झनु पर्छ ।
- (ट) "तोकिएको" वा "तोकिए बमोजिम" भन्नाले यस अध्यादेश अन्तर्गत बनेको नियममा तोकिएको वा तोकिए बमोजिम सम्झनु पर्छ ।

परिच्छेद-२

आयोगको गठन तथा काम, कर्तव्य र अधिकार

३. आयोगको गठनः (१) खानेपानी तथा सरसफाई सेवाको महसुल निर्धारण गरी मनासिव मूल्यमा गुणस्तरीय र भरपर्दो खानेपानी तथा सरसफाई सेवा उपलब्ध गराई उपभोक्ताको हित संरक्षण गर्न श्री ५ को सरकारले एउटा खानेपानी महसुल निर्धारण आयोगको गठन गरेको छ ।

(२) उपदफा (१) बमोजिमको आयोगमा देहायका सदस्यहरु रहनेछन्:-

- (क) मान्यता प्राप्त शिक्षण संस्थावाट इन्जिनियरिङ, व्यवस्थापन, अर्थशास्त्र वा वित्तीय व्यवस्थापनमा कम्तीमा स्नातक उपाधि हासिल गरी सार्वजनिक संस्थामा व्यवस्थापकीय जिम्मेवारी लिई कम्तीमा बाह्र वर्षको अनुभव हासिल गरेका व्यक्तिहरुमध्येवाट श्री ५ को सरकारले नियुक्ति गरेको व्यक्ति -अध्यक्ष
- (ख) मान्यता प्राप्त शिक्षण संस्थावाट अर्थशास्त्र, वित्तीय व्यवस्थापन वा विश्लेषण, चार्टर्ड एकाउण्टेन्सी वा वाणिज्य शास्त्रमा कम्तीमा स्नातक उपाधि हासिल गरी आर्थिक मूल्याङ्कन, लेखा वा वित्तीय विश्लेषण सम्बन्धी काममा कम्तीमा दश वर्षको अनुभव हासिल गरेका व्यक्तिहरुमध्येवाट श्री ५ को सरकाले नियुक्ति गरेको व्यक्ति -सदस्य
- (ग) मान्यता प्राप्त शिक्षण संस्थावाट इन्जिनियरिङ, समाजशास्त्र वा कानून विषयमा कम्तीमा स्नातक उपाधि हासिल

(२८)

आधिकारिकता सुदूरपश्चिमांगबाट प्रमाणित गरिएपछि मात्र लागु हुनेछ।

गरी सम्बन्धित क्षेत्रमा कम्तीमा दश
वर्षको अनुभव हासिल गरेका व्यक्तिहरु
मध्येबाट श्री ५ को सरकारले नियुक्ति
गरेको व्यक्ति

-सदस्य

(३) अध्यक्ष तथा सदस्यको पदावधि चार वर्षको हुनेछ र निजहरु अको एक अवधिको लागि पुनः नियुक्त हुन सक्नेछन् ।

(४) आयोगका सदस्यले आफ्नो कार्यभार सम्हाल्नु अघि अनुसूचीमा उल्लेख भए बमोजिमको ढाँचामा शपथ लिनु पर्नेछ ।

(५) अध्यक्षले आयोगको कुनै अधिकृत कर्मचारीलाई आयोगको सचिव भै काम गर्न तोक्न सक्नेछ ।

(६) अध्यक्ष वा सदस्यलाई निजको पदावधि समाप्त हुनु अगावै निजको पदबाट हटाइने छैन ।

तर खराब आचरण भएको प्रमाणित भएमा वा कुनै फौजदारी अभियोगमा अदालतबाट सजाय पाएमा वा शारीरिक वा मानसिक रूपमा असक्षम भएको प्रमाणित भएमा वा सेवा प्रदायकसँग आर्थिक स्वार्थ रहेको कुरा प्रमाणित भएमा त्यस्तो अध्यक्ष वा सदस्यलाई पदबाट हटाउन यस उपदफाको कुनै कुराले बाधा पारेको मानिने छैन ।

(७) देहायको कुनै पनि व्यक्ति अध्यक्ष वा सदस्यको पदमा नियुक्त हुन वा पदमा वहाल रहन सक्ने छैन :-

- (क) श्री ५ को सरकारको वहालवाला कर्मचारी,
- (ख) राजनैतिक दलको सदस्य रहेको व्यक्ति,
- (ग) सेवा प्रदायक वा सेवा प्रदायकसँग सम्बन्धित कुनै संस्थामा कार्यरत वा त्यस्तो संस्थामा लगानी भएको वा त्यसमा कुनै किसिमको व्यक्तिगत स्वार्थ रहेको व्यक्ति,
- (घ) उपदफा (२) बमोजिमको योग्यता नभएको व्यक्ति, र
- (ड) पैसद्वी वर्ष उमेर पूरा भएको व्यक्ति ।

४. सिफारिश समिति: (१) दफा ३ को उपदफा (२) बमोजिमका अध्यक्ष तथा सदस्यको नियुक्तिको लागि श्री ५ को सरकार समक्ष सिफारिश पेश गर्न देहाय बमोजिमको एउटा सिफारिश समिति रहनेछ :-

(क) राष्ट्रिय योजना आयोगको सदस्य

(२९)

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

(सम्बन्धित क्षेत्र हेर्ने)

-संयोजक

(ख) कुनै विषयमा कम्तीमा स्नातकोत्तर उपाधि हासिल गरी खानेपानी तथा सरसफाईको क्षेत्रमा कम्तीमा पञ्च बर्षको अनुभव हासिल गरेका व्यक्तिहरुमध्येबाट श्री ५ को सरकारले तोकेको व्यक्ति

-सदस्य

(ग) भौतिक योजना तथा निर्माण मन्त्रालयको राजपत्राङ्कित प्रथम श्रेणीको अधिकृत

-सदस्य

(२) उपदफा (१) बमोजिमको समितिले दफा ३ को उपदफा (२) बमोजिमको अध्यक्ष वा सदस्यको पदमा नियुक्तिका लागि श्री ५ को सरकार समक्ष सिफारिश गर्दा प्रत्येक पदको लागि कम्तीमा दुई जना व्यक्तिको नाम सिफारिश गर्नु पर्नेछ र श्री ५ को सरकारले त्यसरी सिफारिश गरिएका व्यक्तिहरु मध्येबाट अध्यक्ष वा सदस्यको पदमा नियुक्ति गर्नेछ।

(३) उपदफा (१) बमोजिम गठित सिफारिश समितिको बैठक सम्बन्धी अन्य कार्यविधि सो समिति आफैले निर्धारण गरे बमोजिम हुनेछ।

५. आयोग स्वशासित संस्था हुनेः (१) आयोग अविच्छिन्न उत्तराधिकारवाला स्वशासित संगठित संस्था हुनेछ।

(२) आयोगको सबै काम कारबाहीको लागि आफ्नो एउटा छुटै छाप हुनेछ।

(३) आयोगले व्यक्ति सरह चल, अचल सम्पति प्राप्त गर्न, उपयोग गर्न, खरीद गर्न, बिक्री गर्न वा अन्य कुनै किसिमले व्यवस्था गर्न सक्नेछ।

(४) आयोगले व्यक्ति सरह आफ्नो नामबाट नालिस उजुर गर्न र आयोग उपर पनि सोही नामबाट नालिस उजुर लाग्न सक्नेछ।

६. आयोगको काम, कर्तव्य र अधिकारः आयोगको काम, कर्तव्य तथा अधिकार देहाय बमोजिम हुनेछ :-

(क) सेवा प्रदायकले उपभोक्तालाई उपलब्ध गराउने सेवाको महसुल निर्धारण गर्ने,

(ख) सेवा प्रदायकले आफूले उपलब्ध गराउने सेवा वापत महसुल निर्धारणको निमित्त आयोग समक्ष निवेदन पेश गर्दा अपनाउनु पर्ने नीति तथा कार्यविधि स्वीकृत गर्ने,

(ग) सेवा प्रदायकले प्रदान गर्ने सेवाको अनुगमन गरी सेवाको गुणस्तर कायम गर्ने गराउने,

(३०)

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

- (घ) सेवा प्रदायक र उपभोक्ता बीच उत्पन्न विवाद तोकिए बमोजिम समाधान गर्ने गराउने,
- (ङ) सेवा प्रदायकले प्रदान गरेको सेवासँग सम्बन्धित विवरण प्राप्त गरी प्रकाशन गर्ने गराउने,
- (च) सेवा प्रदायकले सेवा बापत उपभोक्ताबाट उठाउने महसुलको निर्धारण सम्बन्धी मापदण्ड निर्धारण गरी सो अनुरूप कार्यान्वयन गराउने,
- (छ) खानेपानी वा सरसफाई सेवा सम्बन्धी श्री ५ को सरकारलाई आवश्यक सल्लाह र सुझाव दिने, र
- (ज) तोकिए बमोजिमका अन्य कामहरु गर्ने ।

७. आयोगको बैठक र निर्णय : (१) आयोगको बैठक आवश्यकता अनुसार बस्नेछ ।

(२) आयोगको बैठक अध्यक्षले तोकेको मिति, समय र स्थानमा बस्नेछ ।

(३) आयोगका कुल सदस्य संख्याको पचास प्रतिशत भन्दा बढी सदस्यहरु उपस्थित भएमा आयोगको बैठकको गणपूरक संख्या पुगेको मानिनेछ ।

(४) आयोगको बैठकको अध्यक्षता अध्यक्षले गर्नेछ र निजको अनुपस्थितिमा सदस्यहरुले आफूहरुमध्येबाट छानेको व्यक्तिले बैठकको अध्यक्षता गर्नेछ ।

(५) आयोगको बैठकमा बहुमतको राय मान्य हुनेछ र मत बराबर भएमा बैठकको अध्यक्षता गर्ने व्यक्तिले निर्णायक मत दिनेछ ।

(६) यस दफामा अन्यत्र जुनसुकै कुरा लेखिएको भए तापनि आयोगका दुईजना सदस्यले आयोगको बैठक बस्न आवश्यक छ भनी लिखित रूपमा अनुरोध गरेमा एक हप्ता भित्र अध्यक्षले आयोगको बैठक बोलाउनु पर्नेछ ।

(७) आयोगले आवश्यक देखेमा श्री ५ को सरकारको कुनै निकायको प्रतिनिधि वा कुनै स्वदेशी वा विदेशी विशेषज्ञलाई आयोगको बैठकमा भाग लिन आमन्त्रण गर्न सक्नेछ ।

(८) आयोगको निर्णय अध्यक्षले प्रमाणित गर्नेछ ।

(३१)

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

- (१) आयोगको बैठक सम्बन्धी अन्य कार्यविधि आयोग आफैले निर्धारण गरे बमोजिम हुनेछ ।
८. अध्यक्ष तथा सदस्यको पारिश्रमिक तथा सुविधा: (१) अध्यक्ष आयोगको पूरा समय काम गर्ने प्रमुख प्रशासकीय पदाधिकारी हुनेछ ।
- (२) अध्यक्षको पारिश्रमिक, सुविधा र सेवाका शर्त तथा काम, कर्तव्य र अधिकार तोकिए बमोजिम हुनेछ ।
- (३) आयोगको बैठकमा भाग लिए बापत सदस्यले तोकिए बमोजिम बैठक भत्ता पाउनेछ ।

तर अयोगको कुनै सदस्यलाई कुनै निश्चित अवधि तोकी आयोगको काम गराउनु परेमा एक पटकमा तीन महिनामा नबढ्ने गरी आयोगले तोकिदिए बमोजिम पारिश्रमिक दिने गरी आयोगले काममा लगाउन सक्नेछ ।

परिच्छेद - ३

महसुल निर्धारण सम्बन्धी व्यवस्था

९. महसुल निर्धारण गर्ने आधार: (१) आयोगले सेवाको महसुल निर्धारण गर्दा हास कटी, उपयुक्त लाभ, सेवा सञ्चालनको लागत, उपभोक्ता मूल्य सूचीको परिवर्तन, रोयलटी, खानेपानी वा सरसफाई सेवाको सम्बन्धमा श्री ५ को सरकारको नीति, परिवर्त्य विदेशी मुद्राको विनिमय दर तथा दफा १० मा उल्लिखित कुराहरु समेतको आधारमा महसुल निर्धारण गर्नेछ ।
- (२) उपदफा (१) बमोजिमको आधारमा महसुल निर्धारण गर्दा आयोगले उपभोक्ताहरुको बृहत्तर हितलाई ध्यानमा राखी पानीको गुणस्तर, उपभोक्ताको क्रयशक्ति तथा सेवाको स्तर समेतलाई विचार गर्नु पर्नेछ ।
१०. महसुल निर्धारण गर्न निवेदन दिनु पर्ने: सेवा प्रदायकले उपभोक्तावाट लिने सेवा बापतको महसुल निर्धारण गराउन देहायका विवरण सहित तोकिए बमोजिमको ढाँचामा आयोग समक्ष निवेदन दिनु पर्नेछ :-
- (क) प्रस्तावित महसुल निर्धारण गर्नु पर्ने आधारहरु,
 - (ख) महसुल दरमा परिवर्तन गर्नु पर्ने भए त्यसका आधारहरु,
 - (ग) साविकमा लिई आएको महसुल र प्रस्तावित महसुल दर स्पष्ट देखिने गरी तयार गरिएको तुलनात्मक मूल्य सूची,

- (घ) सेवा प्रदायकले प्रस्ताव गरेको महसुलबाट सेवा सञ्चालन, मर्मत तथा संभार खर्च, हास कटी, सेवा प्रदायकले सेवा सञ्चालनको लागि लिएको क्रृतिको साँवा व्याजको भुक्तानी, वार्षिक मूल्य बढ़िबाट बढने खर्च समेतको हिसाब गरी सेवा प्रदायकलाई हुनसक्ने मनासिव मुनाफा,
- (इ) प्रस्तावित महसुलबाट खण्ड (घ) बमोजिमको खर्च धान्न र मुनाफा आर्जन गर्न पर्याप्त हुने नदेखिएमा वा तत्काल महसुल बढाउन नहुने भएमा त्यस्तो अपर्याप्तता पूर्ति गर्न सेवा प्रदायकले पहिचान गरेको आर्थिक स्रोत र दीर्घकालीन योजनाको मनासिव आधार,
- (च) सेवा सञ्चालन खर्चमा साल बसाली हुने बढ़ि र प्रस्तावित महसुलको तुलनात्मक विश्लेषण,
- (छ) प्रस्तावित महसुल व्यहोर्न नसक्ने तहका उपभोक्तालाई महसुलमा छुट गर्ने सम्बन्धमा तयार गरेको आधार र त्यस्तो छुट महसुलका कारणले अन्य उपभोक्तालाई पर्न सक्ने थप भार,
- (ज) सेवा प्रदायकले प्रचलित कानून बमोजिम स्थापना भएको कुनै निकायबाट सेवा सञ्चालन गर्न अनुमतिपत्र प्राप्त गरेको वा सम्झौता गरेकोमा त्यस्तो अनुमतिपत्र वा सम्झौताको प्रतिलिपि,
- (झ) तोकिए बमोजिमका अन्य कुराहरु ।

११. निवेदन उपर जाँचबुझ: (१) दफा १० बमोजिम निवेदन परेमा निवेदन साथ पेश गर्नु पर्ने आवश्यक कागजात तथा विवरण पेश गरे नगरेको सम्बन्धमा आयोगले आवश्यक जाँचबुझ गर्नेछ ।

(२) उपदफा (१) बमोजिम जाँचबुझ गर्दा निवेदकले पेश गर्नु पर्ने कुनै कागजात वा विवरण पेश गरेको रहेनछ भने त्यस्तो कागजात वा विवरण पेश गर्न आयोगले निवेदकलाई मनासिव अवधि तोकी निवेदन दर्ता भएको मितिले पन्थ दिनभित्र सो कुराको सूचना दिनु पर्नेछ ।

(३) उपदफा (२) बमोजिम कुनै कागजात वा विवरण पेश गर्न आयोगले अवधि तोकि सूचना दिएकोमा जुन मितिमा त्यस्तो कागजात वा विवरण प्राप्त हुन आउँछ सोही मितिलाई निवेदन परेको मिति मानिनेछ ।

१२. महसुल निर्धारण गर्ने: (१) दफा १० बमोजिम परेको निवेदन उपर दफा ११ बमोजिम आयोगले जाँचबुझ गरेपछि निवेदकले प्रस्ताव गरेको महसुल दर

बमोजिम वा संशोधन सहित आयोगले निवेदन परेको मितिले साठी दिन भित्र महसुल निर्धारण गर्नेछ ।

तर निवेदकले प्रस्ताव गरेको महसुल दरमा बीस प्रतिशतभन्दा बढी फरक पर्ने गरी आयोगले महसुल निर्धारण गर्ने छैन ।

(२) उपदफा (१) बमोजिम आयोगले महसुल निर्धारण गर्दा निर्धारित वा परिवर्तित दर लागू हुने मिति समेत तोकी दिनु पर्नेछ ।

(३) आयोगले दफा ११ बमोजिम निवेदन जाँचबुझ गर्दा निवेदकले प्रस्ताव गरेको महसुल परिवर्तन गर्न आवश्यक नदेखिएमा वा महसुल परिवर्तन गर्नु पर्ने आधार मनासिव नभएमा निवेदन परेको मितिले साठी दिनभित्र सम्बन्धित निवेदकलाई सोको कारण खुलाई जानकारी दिनु पर्नेछ ।

(४) आयोगले महसुल निर्धारण गर्दा दफा ९ र १० बमोजिमका आधारको अतिरिक्त प्रचलित कानून बमोजिम अनुमतिपत्र प्राप्त गरी वा सम्भौता गरी सेवा सञ्चालन गर्ने सेवा प्रदायकको हकमा त्यस्तो सम्भौता गर्दा वा अनुमतिपत्र प्रदान गर्दाका बखत तोकिएका अन्य शर्त समेतलाई महसुल निर्धारणको आधार मानिनेछ ।

(५) आयोगले उपदफा (१) बमोजिम महसुल निर्धारण गर्नु अघि प्रस्तावित महसुल दर खुलाई तोकिए बमोजिम सार्वजनिक सूचना प्रकाशन गर्नु पर्नेछ ।

(६) उपदफा (५) बमोजिमको सूचना प्रकाशन भए पछि प्रस्तावित महसुल दरका सम्बन्धमा उपभोक्ताबाट कुनै सुझाव वा प्रतिक्रिया प्राप्त हुन आएमा सो सम्बन्धमा उपभोक्ता संस्थाका प्रतिनिधिहरुसँग परामर्श गरी त्यस्तो सुझावलाई समेत आयोगले महसुल निर्धारणको आधार मान्न सक्नेछ ।

(७) कुनै व्यक्तिले सेवा प्रदायकलाई वा सेवा प्रदायकले कुनै व्यक्तिलाई खानेपानी वा सरसफाई सेवाको लागि एकमुष्ट पानी (बल्क वाटर सप्लाई) खरीद वा बिक्री गर्ने भएमा त्यसरी खरीद वा बिक्री गर्ने पानीको खरीद वा बिक्री मूल्य आयोगबाट पूर्व स्वीकृत गराउनु पर्नेछ ।

(८) यस दफामा अन्यत्र जुनसुकै कुरा लेखिएको भए तापनि आयोगले एकमुष्ट पानी खरीद गर्ने उपभोक्ता र साधारण उपभोक्तालाई फरक फरक महसुल निर्धारण गर्न सक्नेछ ।

(९) यस दफा विपरीत हुने गरी कुनै सेवा प्रदायकले उपभोक्ताबाट कुनै महसुल लिएमा वा त्यसरी महसुल लिने गरी कुनै सम्झौता वा कारोबार गरेमा यस अध्यादेश बमोजिम कसुर गरेको मानिनेछ ।

(१०) महसुल निर्धारण सम्बन्धी अन्य कार्यविधि तोकिए बमोजिम हुनेछ ।

१३. सूचना प्रकाशन गर्नु पर्ने: दफा १२ बमोजिम आयोगले निर्धारण गरेको महसुल दर सर्वसाधारणको जानकारीको लागि प्रकाशन गर्नु पर्नेछ ।

१४. आयोगले शुल्क लगाउन सक्ने: सेवा प्रदायकले उपभोक्ताबाट लिने महसुलको दुई प्रतिशतमा नबद्धने गरी आयोगले सेवा प्रदायकबाट तोकिए बमोजिम शुल्क लगाई उठाउन सक्नेछ ।

१५. आयोगले उजुरी सुन्न सक्ने : (१) सेवा प्रदायकले प्रदान गरेको सेवा उपर चित्त नबुझ्ने उपभोक्ताले तोकिए बमोजिम आयोग समक्ष उजुरी दिन सक्नेछ ।

तर त्यसरी उजुरी दिनु अघि उपभोक्ताले प्राप्त गरेको सेवाका सम्बन्धमा चित्त नबुझेको कुराहरु खुलाई सेवा प्रदायकलाई जानकारी गराई सकेको र त्यसमा उपभोक्ताले सन्तोषप्रद उपचार नपाएको हुनु पर्नेछ ।

(२) उपदफा (१) बमोजिम उजुरी प्राप्त भएमा आयोगले आवश्यक छानविन गरी सेवाको स्तर सुधारका सम्बन्धमा सम्बन्धित सेवा प्रदायकलाई निर्देशन दिन सक्नेछ र त्यस्तो निर्देशनको पालन गर्नु सम्बन्धित सेवा प्रदायकको कर्तव्य हुनेछ ।

परिच्छेद-४

जरिवाना तथा विशेष कोष सम्बन्धी व्यवस्था

१६. आयोगले जरिवाना गर्न सक्ने: (१) कुनै सेवा प्रदायकले आयोगले निर्धारण गरेको महसुल लागू नगरेमा, आयोगले निर्धारण गरेको भन्दा बढी महसुल उठाएमा वा स्वीकृत मापदण्ड विपरीत असमान महसुल लगाएमा त्यस्ता सेवा प्रदायकलाई आयोगले कसुरको मात्रा हेरी पचास हजार रुपैयाँसम्म जरिवाना गर्न सक्नेछ ।

(२) उपभोक्ताले दिएको उजुरी उपर कुनै सेवा प्रदायकले मनासिव कारबाही नगरेको कुरा उपभोक्ताले प्रमाणित गरेमा आयोगले त्यस्तो सेवा प्रदायकलाई दश हजार रुपैयाँसम्म जरिवाना गर्न सक्नेछ ।

(३) कुनै उपभोक्ताले दुःख दिने दुराशयले सेवा प्रदायक विरुद्ध भुग्न उजुरी गरेमा उजुरीको प्रकृति हेरी आयोगले त्यस्ता उपभोक्तालाई पाँच हजार रुपैयाँसम्म जरिवाना गर्न सक्नेछ ।

(४) उपदफा (१), (२) वा (३) बमोजिम जरिवाना वापत प्राप्त हुन आएको रकम दफा १७ बमोजिमको कोपमा जम्मा गरिनेछ ।

१७. विशेष कोषको स्थापना: (१) आयोगले दफा १६ बमोजिम जरिवाना वापत प्राप्त गरेको रकम एउटा छुटै विशेष कोपको स्थापना गरी जम्मा गर्नेछ ।

(२) उपदफा (१) बमोजिमको कोपमा रहेको रकम सेवा प्रदायकबाट प्रदान गरिएको सेवा प्राप्त गर्न तोकिए बमोजिमका असमर्थ उपभोक्तालाई अनुदान दिने काममा खर्च गरिनेछ ।

(३) उपदफा (१) बमोजिमको कोपको सञ्चालन तथा व्यवस्थापन सम्बन्धी अन्य करा तोकिए बमोजिम हुनेछ ।

परिच्छेद-५

आयोगको कोष तथा लेखापरीक्षण सम्बन्धी व्यवस्था

१८. आयोगको कोष: (१) आयोगको आफ्नो एउटा छुटै कोप हुनेछ र त्यस्तो कोपमा देहायका रकम रहनेछन्:-

- (क) श्री ५ को सरकारबाट प्राप्त रकम,
- (ख) कुनै अन्तर्राष्ट्रिय वा विदेशी संघ, संस्थावाट प्राप्त रकम,
- (ग) दफा १४ बमोजिम सेवा प्रदायकले आयोगमा जम्मा गरेको रकम,
- (घ) अन्य कुनै स्रोतबाट प्राप्त रकम ।

(२) कुनै अन्तर्राष्ट्रिय वा विदेशी संघ, संस्थावाट ऋण वा सहयोग लिनु अघि आयोगले श्री ५ को सरकारको स्वीकृति लिनु पर्नेछ ।

(३) आयोगको सम्पूर्ण खर्च उपदफा (१) बमोजिमको कोपबाट व्यहोरिनेछ ।

(४) उपदफा (१) बमोजिमको रकम नेपाल अधिराज्यको कुनै वैक वा वित्तीय संस्थामा खाता खोली जम्मा गरिनेछ ।

(५) उपदफा (४) बमोजिमको खाताको सञ्चालन तोकिए बमोजिम हुनेछ ।

(३६)

आधिकारिकता ~~मुख्य~~ विभागबाट प्रमाणित गरिएपछि मात्र लागु हुनेछ।

१९. लेखा र लेखापरीक्षण: (१) आयोगको आय व्ययको लेखा प्रचलित कानून बमोजिम राखिनेछ ।

(२) आयोगले तोकिए बमोजिम आन्तरिक लेखापरीक्षण तथा आन्तरिक नियन्त्रणको व्यवस्था गर्नु गराउनु पर्नेछ ।

(३) आयोगको लेखाको लेखापरीक्षण महालेखापरीक्षकबाट हुनेछ ।

(४) श्री ५ को सरकारले आवश्यक देखेमा जुनसुकै बहुत आयोगको लेखा तथा तत्सम्बन्धी कागजात जाँचन वा जाँचाउन सक्नेछ ।

परिच्छेद-६

विविध

२०. महसुल पुनरावलोकन हुन सक्ने: (१) दफा १२ बमोजिम आयोगले निर्धारण गरेको महसुल उपर चित नबुझ्ने सेवा प्रदायकले चित नबुझ्नाको उचित र पर्याप्त कारण सहित महसुल निर्धारण भएको सूचना पाएको मितिले तीस दिनभित्र भौतिक योजना तथा निर्माण मन्त्रालय समक्ष निवेदन दिन सक्नेछ ।

(२) उपदफा (१) बमोजिम निवेदन प्राप्त भएमा श्री ५ को सरकारले देहायको अध्यक्ष तथा सदस्य रहेको एउटा महसुल पुनरावलोकन आयोग गठन गर्न सक्नेछ :-

(क) पुनरावेदन अदालतको न्यायाधीश भइसकेको वा हुन योग्यता पुरेको व्यक्ति - अध्यक्ष

(ख) इन्जिनियरिङ विषयमा कम्तीमा स्नातकोत्तर उपाधि हासिल गरी खानेपानी वा सरसफाईको क्षेत्रमा कम्तीमा पन्थ वर्षको अनुभव हासिल गरेको व्यक्ति - सदस्य

(ग) चाटड एकाउन्टेन्सी वा वाणिज्य शास्त्रमा कम्तीमा स्नातकोत्तर उपाधि हासिल गरी कम्तीमा पन्थ वर्षको लेखापरीक्षण सम्बन्धी अनुभव हासिल गरेको व्यक्ति - सदस्य

(३) उपदफा (२) बमोजिमको आयोगले उपदफा (१) बमोजिम प्राप्त हुन आएका निवेदन उपर आवश्यक छानविन गरी दफा १२ बमोजिम निर्धारित महसुल उपर पुनरावलोकन गर्नेछ ।

(३७)

आधिकारिकता मुद्रण **६६** विभागबाट प्रमाणित गरिएपछि मात्र लागु हुनेछ।

(४) उपदफा (२) बमोजिमको आयोगले उपदफा (३) बमोजिम पुनरावलोकन गर्नु अघि तोकिए बमोजिम सार्वजनिक सुनवाई समेत गर्न सक्नेछ ।

(५) उपदफा (२) बमोजिमको आयोगले उपदफा (४) बमोजिम सार्वजनिक सुनवाई गर्दा प्राप्त हुन आएका सुभाब समेतलाई अध्ययन गरी दफा १२ बमोजिम निर्धारित महसुल पुनरावलोकन गर्ने काम प्रारम्भ गरेको मितिले तीस दिनभित्र महसुल पुनरावलोकन गरी सोको सार्वजनिक सूचना प्रकाशन गर्नु पर्नेछ ।

(६) उपदफा (५) बमोजिम प्रकाशन गरेको महसुल अन्तिम हुनेछ ।

(७) उपदफा (२) बमोजिमको आयोगको सचिवालय भौतिक योजना तथा निर्माण मन्त्रालयमा रहनेछ ।

(८) भौतिक योजना तथा निर्माण मन्त्रालयबाट तोकिएको अधिकृतले उपदफा (२) बमोजिमको आयोगको सचिव भै काम गर्नेछ ।

(९) उपदफा (२) बमोजिमको आयोगमा आवश्यक पर्ने कर्मचारी श्री ५ को सरकारले उपलब्ध गराउनेछ ।

(१०) उपदफा (२) बमोजिमको आयोगको बैठक, निर्णय सम्बन्धी व्यवस्था तथा सो आयोगका अध्यक्ष तथा सदस्यको पारिश्रमिक तथा सुविधा तोकिए बमोजिम हुनेछ ।

(११) उपदफा (५) बमोजिम महसुल पुनरावलोकन गर्ने काम समाप्त भएपछि उपदफा (२) बमोजिमको आयोग स्वतः विघटन भएको मानिनेछ ।

२१. कर्मचारी सम्बन्धी व्यवस्था: (१) आयोगमा आवश्यकता अनुसार कर्मचारी रहनेछन् ।

(२) आयोगमा रहने कर्मचारीको पारिश्रमिक, सेवाका शर्त तथा सुविधा तोकिए बमोजिम हुनेछ ।

२२. विवाद समाधान गर्ने: सेवा प्रदायक, र उपभोक्ता वीच वा प्रचलित कानून बमोजिम सेवा प्रदान गर्न अनुमतिपत्र दिने निकाय र सेवा प्रदायक वीच कुनै विवाद उत्पन्न भएमा आयोगले तोकिए बमोजिम त्यस्तो विवादको समाधान गर्नेछ ।

२३. समिति गठन गर्न सक्ने: (१) आयोगले यस अध्यादेश वा यस अन्तर्गत वनेको नियम बमोजिम आफूले सम्पादन गर्ने काम सरल ढंगले सम्पादन गर्न आवश्यकता अनुसार समिति वा उपसमिति गठन गर्न सक्नेछ ।

(२) सेवा प्रदायकले उपभोक्तालाई प्रदान गर्ने सेवाको अनुगमन गरी उपभोक्ताहरुको हक हित संरक्षण गर्ने सम्बन्धमा आयोगलाई सुभाब दिन तथा सेवामा उचित पहुँच नपुगेका वा सेवाको महसुल तिर्न असमर्थ उपभोक्ताहरुको हित संरक्षण गर्ने आयोगले आवश्यकता अनुसार उपभोक्ता सेवा सुभाब समिति गठन गर्न सक्नेछ ।

(३) उपदफा (१) वा (२) बमोजिम गठित समिति वा उपसमितिको काम, कर्तव्य र अधिकार तथा तत् सम्बन्धी अन्य कार्यविधि तोकिए बमोजिम हुनेछ ।

२४. अधिकार प्रत्यायोजनः: आयोगले यस अध्यादेश वा यस अन्तर्गत बनेको नियम बमोजिम आफूलाई प्राप्त अधिकारमध्ये आवश्यकता अनुसार केही अधिकार अध्यक्ष, सदस्य, दफा २३ बमोजिमको कुनै समिति वा उपसमिति वा आयोगको कुनै अधिकृत कर्मचारीलाई प्रत्यायोजन गर्न सक्नेछ ।

२५. बार्षिक प्रतिवेदन पेश गर्नु पर्ने: (१) आयोगले आफूले बर्षभरी सम्पादन गरेको कामको संक्षिप्त विवरण, सोको प्रशासकीय खर्च, आय व्ययको विवरण तथा भविष्यमा सञ्चालन गर्ने कार्यक्रम समेत समावेश गरी प्रत्येक बर्षको असोज महिना भित्र श्री ५ को सरकार समक्ष प्रतिवेदन पेश गर्नु पर्नेछ ।

(२) उपदफा (१) बमोजिमको प्रतिवेदन श्री ५ को सरकारले आवश्यकता अनुसार आयोगलाई सार्वजनिक गर्न लगाउनेछ ।

२६. श्री ५ को सरकारसँग सम्पर्कः: आयोगले श्री ५ को सरकारसँग सम्पर्क राख्दा भौतिक योजना तथा निर्माण मन्त्रालय मार्फत राख्नु पर्नेछ ।

२७. नियम बनाउने अधिकारः: यस अध्यादेशको उद्देश्य कार्यान्वयन गर्न आयोगले आवश्यक नियम बनाउन सक्नेछ र त्यस्तो नियम श्री ५ को सरकारबाट स्वीकृत भएपछि लागू हुनेछ ।

२८. निर्देशिका बनाइ लागू गर्न सक्ने: आयोगले यस अध्यादेश र यस अन्तर्गत बनेको नियमको अधीनमा रही आवश्यक निर्देशिका बनाई लागू गर्न सक्नेछ ।

अनुसूची

(दफा ३ को उपदफा (४) सँग सम्बन्धित)

शपथ

म..... ईश्वरलाई साक्षी राखी/सत्य निष्ठापूर्वक शपथ लिन्छु कि आयोगको अध्यक्ष/सदस्यको हैसियतले मलाई सुमिएको जिम्मेबारी र कर्तव्य पालन कसैको डर, त्रास, मोलाहिजा, पक्षपात, द्वेष वा लोभमा नपरी निष्पक्ष तथा इमान्दारीपूर्वक गर्नेछु र आफ्नो कर्तव्य पालनाको सिलसिलामा जानकारी हुन आएको गोप्य कुरा प्रचलित कानूनको पालनाको सिलसिलामा बाहेक कुनै अवस्थामा कसैलाई कुनै पनि माध्यमबाट आफू पदमा वहाल रहे वा नरहेको जुनसुकै अवस्थामा प्रकट गर्ने छैन ।

मिति:-

दस्तखत :

लालमोहर सदर मिति:- २०६२।।।

आज्ञाले,

डा. कुल रत्न भूर्तल

श्री ५ को सरकारको सचिव

(४०)

मुद्रण विभाग, सिंहदरबार, काठमाडौंमा मुद्रित। मूल्य: रु. १५।-

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

CO